

ಕುದುರೆಯ ಮದ ಇಳಿಸಿದ ಕಪ್ಪೆ


ಜಿಟಿ ಜಿಟಿ ಮಳೆ ಸುರಿದು ನಿಂತಿತ್ತು. ಆಗ ಒಂದಿಷ್ಟು ಕಪ್ಪೆಗಳು ಒಂದೆಡೆ ಸೇರಿ ಔತಣ ಮಾಡುತ್ತಿದ್ದವು. ಅಲ್ಲಿ ವಿವಿಧ ಬಣ್ಣದ, ವಿವಿಧ ಸೈಜಿನ ಕಪ್ಪೆಗಳು ಸೇರಿದ್ದವು.

ಔತಣದ ಭರ್ಜರಿ ಊಟ ಸಿದ್ಧವಾದೊಡನೆ ಎಲ್ಲ ಕಪ್ಪೆಗಳು ನಾ ಮುಂದು ತಾ ಮುಂದು ಎನ್ನುತ್ತ ಕುಪ್ಪಳಿಸುತ್ತ ಓಡಿದವು. ಆದರೆ ಒಂದು ಕಪ್ಪೆ ಮಾತ್ರ ಒಂಟಿಯಾಗಿ ಅಷ್ಟು ದೂರ ಕುಳಿತಿತ್ತು. ಅದನ್ನು ಕಂಡ ಹಿರಿಯ ಕಪ್ಪೆ ಅದರ ಬಳಿ ಬಂದು 'ಯಾಕೆ ತಮ್ಮಾ... ಸಪ್ಪಿಗಿದ್ದಿಯಾ? ಊಟಕ್ಕೆ ಬರಬಾರದಾ?' ಎಂದು ಕೇಳಿತು. ಆಗ ಆ ಕಪ್ಪೆ 'ಯಾಕೋ ಬೇಜಾರಾಗಿದೆ ಅಣ್ಣಾ...' ಎಂದಿತು.

'ಅದೇ ಯಾಕೆ?' ಎಂದು ಹಿರಿಯ ಕಪ್ಪೆ ಕೇಳಿದಾಗ, ಅದು 'ನಿನ್ನೆ ಸಂಜೆ ಆ ಕೆರೆಯ ಬಳಿ ಹೋಗಿ ನನ್ನ ಪಾಡಿಗೆ ನಾನು ಆಹಾರ ಹುಡುಕಿ ತಿನ್ನುತ್ತಿದ್ದೆ, ಆಗ ಅಲ್ಲಿಗೆ ಬಂದಿದ್ದ ಒಂದು ಕುದುರೆ ಅಹಂಕಾರದಿಂದ ಇನ್ನೇನು ನನ್ನನ್ನು ತುಳಿಯಬೇಕೆನ್ನುವಷ್ಟರಲ್ಲಿ ನಾನು ಅಲ್ಲಿಂದ ಜಂಪ್ ಮಾಡಿ ಪಕ್ಕಕ್ಕೆ ಹೋಗಿ 'ಏಯ್ ಇಷ್ಟು ಎತ್ತರ ಬೆಳೆದಿದ್ದೀ... ಕಣ್ಣು ಕಾಣಲ್ತಾ? ಅಂತ ಅಂದಿದ್ದೆ. ಅಷ್ಟಕ್ಕೇ ಅದು ನನ್ನನ್ನು ದುರುಗುಟ್ಟಿ ನೋಡಿ 'ಎಲಾ ಕ್ಷುದ್ರ ಜೀವಿ ನನಗೇ ಆವಾಜ್ ಹಾಕಿಯಾ? ನಾನೆಲ್ಲಿ ನೀನೆಲ್ಲಿ' ಎಂದಿತ್ತು.

ಆಗ ನಾನು ಅದಕ್ಕೆ ಚಾಲಂಜಿ ಮಾಡುವ ರೀತಿ 'ನನ್ನಷ್ಟು ವೇಗವಾಗಿ ಓಡು ನೋಡೋಣ ಆಗ ಗೊತ್ತಾಗುತ್ತೆ ನಿನ್ನ ಶಕ್ತಿ' ಎಂದಿದ್ದೆ. ನನ್ನ ಮಾತು ಆಲಿಸಿದ ಆ ಕುದುರೆ ಪಕಪಕನೆ ನಗುತ್ತ 'ನನ್ನ ಜೊತೆ ನೀನು ಓಡುವುದಾ? ನೋಡಿದವರು ಬಿದ್ದು ಬಿದ್ದು ನಕ್ಕಾರು ಸುಮ್ಮನೆ ಹೋಗು ಎಂದಿತ್ತು. ನನಗೆ ಕೋಪ ಬಂದು ಅದಕ್ಕಿಂತ ಜೋರಾಗಿ 'ಏಯ್ ಸುಮ್ಮನೆ ಒಣ ಜಂಬ ಪಡಬೇಡ. ಸ್ಪರ್ಧೆಯಲ್ಲಿ ಗೆಲ್ಲು ಆಮೇಲೆ ಗೊತ್ತಾಗುತ್ತೆ ನಿನ್ನ ಬಂಡವಾಳ' ಎಂದು ಅಂದಿದ್ದೆ. ಆಗ ಅದು ತನ್ನ ಕಣ್ಣು ಅರಳಿಸುತ್ತ 'ಹೋ... ಹೌದಾ? ಹಾಗಿದ್ದರೆ ನಾಳೆಯೇ ಸ್ಪರ್ಧೆ ಇಡೋಣ, ಅದರಲ್ಲಿ ಒಂದು ಪಕ್ಕ ನಾನು ಸೋತರೆ ಇಲ್ಲಿಂದ ದೂರ ಹೋಗುವೆ. ನೀನು ಸೋತರೆ ಕಣ್ಣಿಗೆ ಕಾಣದಂತೆ ದೂರಹೋಗಬೇಕು.' ಎಂದು ಹೇಳಿದಾಗ ನಾನು 'ಆಯ್ತು' ಎಂದು ಬಂದಿದ್ದೇನೆ.

ಆನಂತರ ನನಗೆ ಆಡುವುದೇನೋ ಆಡಿದೆ. ಆದರೆ, ವಾಸ್ತವದಲ್ಲಿ ಹೇಗೆ ಅದರ ಮದ ಇಳಿಸಬೇಕೆನ್ನುವುದು ಗೊತ್ತಾಗದೇ ಚಿಂತೆ ಮಾಡುತ್ತ ಕುಳಿತಿರೋಣ' ಎಂದು ತನ್ನ ಅಳಲನ್ನು



ಕಲೆ: ಸಂತೋಷ್ ಸಸಿಹಿತ್ತು

ತೋಡಿಕೊಂಡಿತು. ಅದರ ಮಾತು ಆಲಿಸಿದ ಹಿರಿಯ ಕಪ್ಪೆ 'ಇಷ್ಟೇ ತಾನೇ... ಅದಕ್ಕೊಂದು ಉಪಾಯ ಹೇಳಿಕೊಡುವೆ ಮೊದಲು ಊಟಕ್ಕೆ ಬಾ' ಎಂದು ಅದನ್ನು ಊಟಕ್ಕೆ ಕರೆದೊಯ್ದಿತು. ಎಲ್ಲ ಸೇರಿ ಮಜವಾಗಿ ಊಟ ಪೂರೈಸಿದ ನಂತರ ಆ ಹಿರಿಯ ಕಪ್ಪೆ ಎಲ್ಲ ಕಪ್ಪೆಗಳನ್ನು ಕುರಿತು 'ನೋಡಿ ಗೆಳೆಯರೇ... ಎಂದು ಪ್ರಾರಂಭಿಸಿ ಚಿಂತೆ ಮಾಡುತ್ತಿದ್ದ ಕಪ್ಪೆಯನ್ನು ತೋರಿಸಿ, ಅದು ಕುದುರೆಯೊಂದಿಗೆ ಓಡುವ ಸ್ಪರ್ಧೆ ಬಗ್ಗೆ ವಿವರಿಸಿ, ನಾವು ಹೇಗಾದರೂ ಮಾಡಿ ಆ ಕುದುರೆ ಮದ ಇಳಿಸಬೇಕು. ಅದಕ್ಕಾಗಿ ಈ ಕಪ್ಪೆಯ ಬಣ್ಣ ಗಾತ್ರ ಇರುವ ಕಪ್ಪೆಗಳು ನಾಳೆ ಬೆಳಗ್ಗೆಯೊಳಗೆ ಕಪ್ಪೆ ಮತ್ತು ಕುದುರೆ ಏರ್ಪಡಿಸಿದ ಓಟದ ದಾರಿಯ ಪಕ್ಕ ಬೆಳೆದ ಹುಲ್ಲು, ಕಸಕಡ್ಡಿ ಹಿಂದೆ ಅವಿತುಕೊಳ್ಳಬೇಕು. ಯಾವಾಗ ಈ ಕಪ್ಪೆ ನೀವಿರುವ ಜಾಗಕ್ಕೆ ಹತ್ತಿರ ಬರುತ್ತದೋ ಆಗ ನೀವು ಆ ಕುದುರೆಗೆ ಗೊತ್ತಾಗದ ರೀತಿ ಭಂಗನೆ ಹಾರಿ ಬಂದು ಆ ಕುದುರೆ ಮುಂದೆ ಕುಪ್ಪಳಿಸುತ್ತ ಓಡಬೇಕು. ಆಗ ಕುದುರೆಯೊಂದಿಗೆ ಮೊದಲು ಬಂದ ಕಪ್ಪೆ ನೀವಿರುವ ಜಾಗದಲ್ಲಿ ಹೋಗಿ ರೆಸ್ ಮಾಡುತ್ತದೆ. ಇದೇ ರೀತಿ ಸ್ಪರ್ಧೆ ನಡೆಯುವ ದಾರಿಗುಂಟ ಹಾಗೂ ವಾಪಸ್ ಬಂದು ಗುರಿ ತಲುಪುವ ತನಕ ಹಾಗೆ ಮಾಡಬೇಕು ಎಂದು ಸೂಚಿಸಿ ಈ ಕೆಲಸ ಯಾವುದೇ ಕಾರಣಕ್ಕೂ ಕುದುರೆಗೆ ಗೊತ್ತಾಗದ ರೀತಿ ಎಚ್ಚರಿಕೆಯಿಂದ ಮಾಡಿ ಎಂದು ಹೇಳಿತು.

ಮರುದಿನ ಸ್ಪರ್ಧೆ ಶುರು ಆಗುವ ಜಾಗದಲ್ಲಿ ಕುದುರೆ ಬಲು ಉತ್ತಾಹದಿಂದ ಬಂದು ನಿಂತಿತ್ತು. ಸ್ವಲ್ಪ ಹೊತ್ತಿನ ನಂತರ ಆ ಕಪ್ಪೆಯೂ ಹಿರಿಯ ಕಪ್ಪೆಯೊಂದಿಗೆ ಬಂದಿತು. ಸ್ಪರ್ಧೆಯ ಸಮಯ ಆಗುತ್ತಿದ್ದಂತೆ ಹಿರಿಯ ಕಪ್ಪೆ ಬಾವುಟ ತೋರಿಸಿ ಶಿಲೆ

ಹೊಡೆಯಿತು. ಓಡಲು ತಯಾರಾಗಿದ್ದ ಕುದುರೆ ಹರುಷದಿಂದ ಓಡತೊಡಗಿತು. ಹಾಗೆಯೇ ಕಪ್ಪೆ ಬರುತ್ತಿದೆಯಾ ಎಂದು ಒಮ್ಮೆ ಕೆಳಗೆ ಕಣ್ಣು ಹಾಯಿಸಿತು. ಅದರ ಪಕ್ಕ ಬರುತ್ತಿರುವುದನ್ನು ಕಂಡು ವೇಗ ಹೆಚ್ಚಿಸಿತು. ಅದರೊಂದಿಗೆ ಬಂದ ಕಪ್ಪೆ ಸ್ವಲ್ಪ ದೂರ ಕ್ರಮಿಸಿದ ಬಳಿಕ ಅಲ್ಲಿ ಹುಲ್ಲಿನ ನಡುವೆ ಅದೇ ಬಣ್ಣದ ಕಪ್ಪೆ ಕುದುರೆಗೆ ತಿಳಿಯದಂತೆ ಭಂಗನೆ ಹಾರಿ ಅದರ ಮುಂದೆ ಕುಪ್ಪಳಿಸಿ ಓಡತೊಡಗಿತು. ಮೊದಲು ಬಂದ ಕಪ್ಪೆ ಈಗ ಹೋಗಿ ಹುಲ್ಲಿನ ಹಿಂದೆ ಅವಿತು ಕೊಂಡು ವಿರಮಿಸತೊಡಗಿತು.

ಓಡುತ್ತಿದ್ದ ಕುದುರೆ ತನ್ನ ದೃಷ್ಟಿ ಕೆಳಗೆ ಹಾಯಿಸಿದಾಗ 'ಅರೆ, ಇದೇನು ಇಷ್ಟು ದೂರ ಬಂದರೂ ಅದು ನನ್ನ ಮುಂದೆ ಓಡಿ ಬರುತ್ತಿದೆಯಲ್ಲ' ಎಂದು ಅಂದುಕೊಳ್ಳುತ್ತ ಮತ್ತೆ ತನ್ನ ಓಟದ ವೇಗ ಹೆಚ್ಚಿಸಿತು. ಇದೇ ರೀತಿ ಕುದುರೆ ತಲೆ ತಗ್ಗಿಸಿ ಓಡುತ್ತಿದ್ದಾಗ ಸಮಯ ಸಂದರ್ಭ ನೋಡಿಕೊಂಡು ಅಲ್ಲಲ್ಲಿ ಅವಿತ ಕಪ್ಪೆಗಳು ತಮ್ಮ ಸರದಿ ಬಂದ ನಂತರ ಕುದುರೆಯ ಮುಂಭಾಗದಲ್ಲಿ ಓಡಲಾರಂಭಿಸಿದವು. ವಾಪಸ್ ಬರುವಾಗಲೂ ಇದೇ ಕ್ರಮ ವಹಿಸಿದ್ದರಿಂದ ಸ್ಪರ್ಧೆ ಮುಗಿಯುವ ಜಾಗ ಸಮೀಪಿಸುತ್ತಿದ್ದಂತೆ ಪ್ರಪಂಚಮವಾಗಿ ಕುದುರೆಯೊಂದಿಗೆ ಓಡುತ್ತಿದ್ದ ಕಪ್ಪೆ ಅದನ್ನು ಹಿಂದೆ ಹಾಕಿ ಸೋಲಿಸಿತು. ಪೆದ್ದು ಕುದುರೆಗೆ ಇವು ಆಡಿದ ಆಟ ಅರ್ಥವಾಗದೇ ತನ್ನ ಸೋಲು ಒಪ್ಪಿಕೊಂಡು ಮಾತಿನಂತೆ ಆ ಜಾಗದಿಂದ ದೂರ ಹೊರಟು ಹೋಯಿತು. ಹಿರಿಯ ಕಪ್ಪೆ ಹೇಳಿದ ಉಪಾಯದಂತೆ ಕುದುರೆಯ ಮದ ಇಳಿಸಿದ ಕಪ್ಪೆಗಳು ಹರುಷದಿಂದ ಕುಣಿಯಲಾರಂಭಿಸಿದವು.

■ ಅರವಿಂದ ಜಿ. ಜೋಷಿ